

سنڌي دوھي جي اوسر ۽ ارتقا جو
تحقيقي ۽ تنقيدي اڀياس

Evolution of Sindhi Couplet/ Doha: A Critical Analysis

Abstract

Doha is one of the oldest genres of Hindi and Sindhi poetry. Doha is a couplet consisting of two self-contained lines based on 24 instants (Matras). Kabir, Mirabai, Tulsidas and some other Hindi poets lay its foundation and through them this genre entered the realm of Sindh poetry in the end of the fourteenth century. Among classical poets of Sindh poetry Qazi Qadan, Shah Karim, Lutifullah Qadri, Shah Abdul Latif, have preeminently contributed in the genre of Doha. From the modern Sindhi poets, Shaikh Ayaz and Narayan Shayam have significantly contributed to this genre. This research article analyzes the definition and history of Doha in the light of previous research works, history and views of various scholars of Sindhi language. It has been found that Doha has entered in Sindhi poetry through Hindi poets and it has great thematic and ideological similarities and equalities of techniques.

سنڌي شاعريءَ جي مقبول عوامي صنفن: ڳاهه، دوھي، وائي، بيت ۽ ڏور توڙي لوڪ شاعري جي ارتقا ۽ اوسر جي تاريخ تي ڪيترن محققن ڪم ڪيو آھي، پر اھي صنفون جيتريون پنھنجي جوھر ۾ عوامي تجربن جو خزانو آھن، يا جيترو پنھنجي دور جي، سياسي، سماجي ۽ معاشي تاريخ بيان ڪن ٿيون، ۽ همعصر دور جي زندگيءَ جي جذبن ۽ احساسن جي عڪاسي ڪن ٿيون، اوترو انھن صنفن تي تحقيقي ڪم نه ٿي سگھيو آھي. سنڌ ۾ ڇاڪاڻ ته عربي ۽ فارسي حڪمرانن جي درباري ٻولي طور استعمال ۾ رھي، انڪري عربي ٻوليءَ جي شاعراڻي صنفن کي ته عالمن موزون شاعري قرار ڏنو، پر سنڌي ٻوليءَ جي اڪثر شعري صنفن کي ماضيءَ ۾ جھنگلي ۽ ناموزون ٿڪ بندي، يا وانڌڪائيءَ جي وندر قرار ڏئي وڌيڪ گھڻ رخي تحقيق نه ڪئي وئي. سنڌي ادب جي ڪجهه تاريخدانن به انھن عوامي صنفن تي ڪا جامع تحقيق نه ڪئي

يا انهن صنفن تي لکڻ ضروري نه سمجهيو ويو. ڊاڪٽر شيخ ابراهيم خليل به لکيو ته:

”اهو ٻڌائڻ ته سنڌي شعر ڪڏهن ۽ ڪيئن شروع ٿيو، پڻ مشڪل کان خالي ڪونهي، هر قوم جو آڳاٽو شعر اڻ سڌريل ۽ جهنگلي قسم جو هوندو هو.“ (1)

مرزا قليچ بيگ، سنڌ جي علمي ادبي تاريخ تي تمام گهڻو ڪم ڪيو. سندس تحقيقي تاريخي، تخليقي ۽ ترجمو ڪيل ڪتابن سنڌ جي علمي ادبي دنيا کي ته روشن ڪيو. پر مٿس ان عامراءِ جو اثر به گهڻو رهيو. ته سنڌي ٻولي جي شاعريءَ جون صنفون ناموزون آهن، اهي اهڙيون ناهن، جو ويهي تحقيق ڪري، انهن تي وقت وڃائي! اڳتي هلي جن محققن شاهه ڪريم بلڙيءَ واري کي سنڌي ٻوليءَ جي شاعري جو چاسر ۽ وهائو تارو قرار ڏنو، يا جنهن جي شاعريءَ کي سنڌ جي سموري شاعريءَ جي بنيادي سرزمين قرار ڏنو ويو، ان سنڌ جي اساسي ۽ ڪلاسيڪل شاعر جي شاعريءَ لاءِ ’رسالا ڪريمي‘ ۾ مرزا قليچ بيگ صاحب لکيو ته

”شاهه ڪريم جي شاعري اهڙي ناهي جو کيس سنڌ جو شاعر چئي سگهجي!“ (2)

سنڌي ٻوليءَ جي ٻين عوامي صنفن سان گڏ سنڌ ۽ هند جي ٻولين جي قديم ترين ۽ صدين کان رائج عوامي شاعراڻي صنف ’دوهي‘ سان به گذريل وقت ۾ ڊگهي عرصي تائين وڏي قلمي بي مروتِي ٿي آهي. سنڌ جي ادبي تاريخ جي ماخذن ۾ انهيءَ صنف بابت تمام ٿورڙو ۽ غير واضح انداز ۾ نالي ماتر ٻه چار سٽون لکيل آهن. جڏهن ته سنڌ جي سموري ’پهستي‘ شاعريءَ جي بنيادي سرزمين ’گاهه‘ ۽ ’دوهو‘ آهي. ڪيترن زماني کان مقبول هن صنف توڙي بيت ۾ به دوهي جي قافِي کي اڳيان پويان وڃ ۾ رکي جوڙيا ويا آهن. ڊاڪٽر عبدالجبار جوڻيجي جو ته اهو به چوڻ آهي ته:

”بيت اڌ دوهو، سورنو دوهو، سورنو سنڌ جي محققن جا ’خود ساخته‘ مصنوعي نالا رکيل آهن، اصل ۾ سمورا بيت هندي شاعريءَ جي صنف آهن. جيئن ٻڙو دوهو، ڪرو دوهو، تڻوڀري دوهو وغيره آهن.“ (3)

جن محققن سنڌي شاعريءَ جي صنف ’دوهي‘ کي جهنگلي ۽ ناموزون ٿڪ بندي تي ٻڌل رڳو سگهڙن جو بي جان هنر قرار ڏنو آهي، انهن شايد صحيح معنيٰ ۾ قاضي قادن، شاهه ڪريم، لطف الله قادريءَ، شاهه لطيف، سچل سرمست ۽ شاهه عنات

رضويءَ کي نه پڙهيو آهي! ڇاڪاڻ ته ان شاعريءَ کي فني اعتبار کان هو 'موزون' شاعري مڃڻ لاءِ تيار نه هئا، باقي سنڌ جي انهن شخصيتن سان سندن محبتون هيون. شاهه ڪريم جي زندگيءَ تي مرزا قليچ بيگ 'رسالا ڪريمي' ڪتاب لکيو. هن شاهه لطيف جي شاعريءَ جا ترجما به ڪيا، سندس سوانح تي به لکيو، پر پاڻ هن عوامي صنف کي 'موزون صنف' مڃڻ لاءِ تيار نه هو! سندن علم موجب شاعري جو وڙني نظام فقط عربي ۽ فارسي ٻوليءَ جو 'علم عروض' آهي. جڏهن ته چنڊوديا به شاعريءَ جو سگهارو وڙني نظام آهي، جنهن نظام جي آڌار تي هندستان ۾ سنڌ ۾ سوين سالن کان 'په ستي' شاعري سرجندي رهي آهي. ان طرف شايد ورهاڱي کان اڳ يا ٿورو پوءِ جي محققن جو ڌيان نه هو. ڊاڪٽر عبدالجبار جوڻيجي مطابق:

”جن عالمن سنڌ جي 'په ستي' شاعريءَ کي ناموزن ۽ جهنگلي قرار ڏنو آهي انهن کي چنڊوديا جي وڙني نظام جي خبر نه هئي“ (4)

تحقيق جو سلسلو اڻ ڪٽ هوندو آهي، زندگيءَ ۽ سماج جا سڀ رُخ هڪ ئي وقت زماني ۾ ظاهر نه ٿيندا آهن. وقت بوقت تحقيق سان نوان پهلو سامهون ايندا آهن. جيئن اڳ ۾ ٻوليءَ يا ان جي ڪارج بابت جيڪي دنيا ۾ نظريا هئا، ٻوليءَ جي نون ڪارجن ۽ قدرن جي دريافت کان پوءِ اهي هاڻ نظريا پراڻا ٿي ميسارجي چڪا آهن. زندگيءَ ۽ سماج بابت اڳ ۾ جيڪي نظريا روسو، افلاطون ۽ ارسطو ڏنا هئا، اهي ڪارل مارڪس جي ڏنل نظرين سان بدلجي چڪا آهن. زندگيءَ جي تخليق، وجود ۽ ارتقا بابت چارلس ڊارون جي ارتقا واري نظريي کان پوءِ گهڻا آڳاٽا نظريا پنهنجي اهميت وڃائي چڪا آهن.

اڻڄاڻائي ڪو ڏوهه ناهي، ان لحاظ کان سنڌي شاعريءَ جي صنفن: بيت، ڳاهه ۽ دوهو موزون شاعري آهي، اها شاعري چنڊ وديا جي قاعدن تي آڌاريل آهي، جيڪا ڄاڻ اسان جي محققن کي اڳ ۾ نه هئي، انهن تعصب يا ڪنهن ٻي لالچ سبب سنڌ جي شاعريءَ کي جهنگلي ۽ ناموزون شاعري چئي رد نه ڪيو هو، بلڪ انهن کي سنڌي شاعريءَ جو وڙني نظام يا قاعدو سمجهه ۾ نه آيو، پر اڳتي هلي سنڌ ۽ هند جي محققن، عالمن، دانشورن، ۽ تاريخدانن تحقيق ڪري ثابت ڪيو ته هند توڙي سنڌ جي سمورن آڳاٽن شاعرن جي شاعريءَ ۾ 'دوهو' اهم ۽ مشهور صنف رهي آهي. هند ۽ سنڌ جي سموري 'په ستي' ۽ ٻه ٽڪي شاعري، هند ۽ سنڌ جي مقبول نظام 'چنڊ وديا' تي آڌاريل آهي، جيڪو شاعريءَ جو نامور سگهارو، قابل قبول وڙني نظام آهي، ان نظام تحت سنسڪرت، ديوناگري، اڀرنش پراڪرت، هندي ۽ سنڌي ٻولين ۾ صدين کان،

سنڌي ٻولي

انيڪ شاعرن مختلف موضوعن تي ۽ پنهنجي دور ۽ زماني جي انسان دوست سماجي قدرن جي سلامتي ۽ بقا لاءِ لازوال شاعري سرجي آهي. هانڊ دوهن توڙي سموري به ستي شاعريءَ لاءِ 'چندوديا' نظام قبول ڪيو ويو آهي ۽ ان نظام تحت ڪيل سموري شاعريءَ کي موزون شاعري قرار ڏنو ويو آهي. **دوهي جو فني تعارف:**

دوهو هندي ٻوليءَ جو لفظ آهي، جنهن جي لفظي معنيٰ ٿيندي پيٽو. دوهي جي اوسر، ارتقا ۽ فني سٽاءَ جي اڀياس مان معلوم ٿئي ٿو ته دوهو هندي ۽ سنڌي ڪلاسيڪل اساسي شاعريءَ جو، هند- سنڌ جي قديم ٻولين جو، صدين کان موجود ۽ مقبول مختلف سماجي مذهبي ڪارج پورا ڪندڙ، زندگيءَ جي جذبن، احساسن، داخلي، خارجي ڪيفيتن جو ترجمان ۽ مختلف سماجي، مذهبي ۽ زندگي جي سماجي قدرن کي نڀائيندڙ ۽ سانڍيندڙ، رڌم پريو، مختصر فني سٽاءَ واري 'چندوديا' جي وزني نظام تي آڌاريل اهو شعر آهي، جنهن جي تمام مختصر فني سٽاءَ جي قطري ۾ تمام وڏن خيالن، جذبن، احساسن، سماجي قدرن ۽ اخلاقي قدرن جي تصورن جا سمند سمايا پيا آهن. دوهو قديم ٻولين جي مختلف خيالن، تصورن، نظرين، مذهبن کان ٿيندو وڌو، ڊگهو ارتقائي سفر ڪري هن منزل تي پهتو آهي.

دوهو چئن پدن ۽ ٻن مصرعن تي ٻڌل اهو شعر آهي، جنهن جو وزني نظام 'ماترڪ چند' تي ٻيٺل آهي. ڊگهي ۽ متحرڪ لفظ جي اچار لاءِ ٻه گرو ماترائون؛ چوٿي ۽ ساڪن اچار لاءِ هڪ لگهو ماترا؛ ساربي، دوهي جي پهرين ۽ ٽئين پد ۾ 13، 13 گرو ۽ لگهو ماترائون هونديون آهن؛ ٻئي ۽ چوٿين پد ۾ 11، 11 گرو ۽ لگهو ماترائون ٿينديون آهن. دوهي جي ٻنهي مصرعن ۾ ڪُل 48 گرو ۽ لگهو ماترائون هونديون آهن، هر مصرع جنهن کي دل به چئبو آهي، اها 24 گرو ۽ لگهو ماترائون تي ٻيٺل هوندي آهي. دوهي جو سٽاءَ هن ريت آهي:

مصرع / دل 1: پھريون پد / پاڳون / قدم / سامي بيوپد / قدم / پاڳو قافيو
 13 ماترائون 11 ماترائون 24 ماترائون
مصرع / دل 2: ٽيون پد / قدم / پاڳو سامي چوٿون پد / قدم / پاڳو قافيو
 13 ماترائون 11 ماترائون 24 ماترائون

ٻن مصرعن چئن پدن ۾ ڪُل 48 گرو ۽ لگهو ماترائون ٿينديون. الياس عشقي صاحب پنهنجي شعري مجموعي 'دوهارا هزاري' ۾ دوهي جي فني

ستاء بابت منظور سمجھاڻي هن ريت ڏني آهي.

دو دل چرن پار هون تک آڙ میں آئے
کل چوبیس ہوں ماترے تو دوھا کھلائے
یاد رکھے کوئی اگر اتنی بات سلیس
پاروئوں چرنون میں رہیں ماترے اڙتالیس

تیرا گیاره ماترے دونوں دلوں میں جان
یہی دوھا چھند کی پنگل میں پہچان

گرو لگھو مل جائیں تو ٹھیک ہو دوھا چال
بتی رہے اپنی جگہ تو دوھا بنے کمال

الیاس عشقیءِ دوھي جي فني ستاء سمجھاڻڻ لاءِ چار دوھا چيا آهن، جن ۾
قافيا: آئے، کھلائے، سلیس، اڙتالیس، جان، پہچان، چال، کمال آهن.

دوھي جي مصرع کي دل چئبو آهي، چرن معنی قدم يا پاڻو يا حصو.
ٿڪ، قافيا کي چيو ويندو آهي. ڳڻپ لاءِ ماترا، محرڪ ۽ ساکن اکر
کي چئبو آهي. چار چرن معنی چار پد يا پاڻا يا حصا پن مصرعن جا
ٿيندا آهن، انهن ۾ اڻتاليهه ماترائون ٿينديون. 11، 13 هڪڙي مصرع يا
دل ۾، 13، ٻي مصرع ۾ 11. پنگل چند يا چندوديا ساڳي ڳالهه
آهي، 'چند' معنی شاعري جي لباس يا ويس، پنگل، هڪ مها رشي هو.
جنهن 'چند وديا' بابت حضرت عیسیٰ جي ڄمڻ کان ٻه سئو سال اڳي

ڪتاب لکيو هو- (5)

ان ڪري هندي شاعريءَ جي ان ماترڪ ورتي نظام کي 'چند وديا' سان
گڏ 'پنگل وديا' به چوندا آهن مٿي ذڪر ڪيل آهي ته چندوديا ورتي نظام ۾ گرو ۽ لگهو
ماتراون برابر هئڻ گهرجن، يتي مان مراد ساھي يا وقفو هوندو آھي، جيڪو پن پدن
جي برابر وچ ۾ ايندو آھي، اھو مٿي سمجھايو ويو آھي.

دوهي جو بڻ بنياد:

دوهو بنيادي طور تي هندي ٻوليءَ جي قديم ترين صنف آهي. هن صنف ۾ 12 صدي عيسويءَ کان اڳ سنسڪرت ٻوليءَ ۾ شاعري ڪئي ويندي هئي.

”پڳتي تحريڪ، يوگ ۽ پنٿي تحريڪ کان پوءِ سڀ کان پهرين هندي ٻوليءَ جي شاعري هن صنف ۾ ڪئي وئي، پر ڪجهه محققن جو خيال آهي ته ”دوهو سنڌي ٻوليءَ جي قديم ترين صنف آهي، دودي چنيسر جو داستان به دوهي جي صنف ۾ ڇيل آهي، سنڌي ٻوليءَ جي قديم ۽ تاريخي شاعري جي صنف ڳاهه هيئت ۽ موضوع جي اعتبار کان اوائلي دوهو آهي، ڳاهه ۾ به مصرعون ٿينديون آهن ۽ قافيون به مصرعن جي آخري ۾ ايندو آهي.“ (6)

ڪجهه محققن کان علاوه ڊاڪٽر نبي بخش خان بلوچ جو به اهو خيال آهي ته:

”دوهو هندي ٻوليءَ جي قديم صنف آهي، اسان کي هڪ اڌ بيت جي فقط هيئت جي بنياد تي هن صنف کي زبردستي سنڌي ٻوليءَ جي صنف نه قرار ڏيڻ گهرجي. دوهو هندي ٻوليءَ جي قديم ترين صنف آهي، هن صنف ۾ سڀ کان پهرين موضوع توڙي سٽاءَ، فن ۽ فڪر جي لحاظ سان هندي ٻوليءَ ۾ شاعري ٿي آهي... قاضي قادن ۽ شاهه ڪريم جي به ٿڪن جي سٽاءَ ۽ سلوڪ جو سرچشمو ڪبير پڳت جا عارفانه هندي دوها هئا، جيڪي ان وقت يقيني طور عام مروج هئا.“ (7)

بلوچ صاحب، سنڌي ۽ هندي جي شاعريءَ جي لاڳاپي ۾ به ان تصور جو طرفدار آهي ته دوهو هندي شاعريءَ جي صنف آهي، جيڪا سنڌ ۾ مقبول ۽ مروج هئي. قاضي قادن ۽ شاهه ڪريم جي زماني کان سنڌي شاعريءَ ۾ داخل ٿي. بلوچ صاحب پنهنجي ٻئي ڪتاب ’ڳاهن سان ڳالهيون‘ ۾ به اهو لکيو آهي ته:

”دوهي ۽ ڳاهه ۾ هيئتي اعتبار کان هڪجهڙائي آهي، پر ’ڳاهه‘ دوهو ناهي. دوهو هندي شاعريءَ جي صنف آهي.“ (8)

ڊاڪٽر عبدالجبار جوڻيجي ’سنڌي ادب جي مختصر تاريخ‘ ۾ وڌيڪ چٽائيءَ سان لکيو آهي ته:

”هندي دوهي جي اثر هيٺ سنڌي بيت اُسرِيو. پر جيڪڏهن ڪو چوي
تو ته سنڌي بيت دوهي کان قديم يا دوهو بنيادي طور تي سنڌ ۾ اُسرِيو ته
هن امڪان کي رد نٿو ڪري سگهجي، پر اها ڳالهه ثابت ڪرڻ لاءِ
ثبوت ڪپن.“ (9)

جوڻيجو صاحب مڪمل طور ان ڳالهه کي رد نٿو ڪري ته ان قسم جي ڪنهن
به تحقيقي نتيجي جو امڪان ناهي، پر دوهي جي اُسرڻ جي سرزمين سنڌ ثابت ڪرڻ
لاءِ تاريخي ثبوت هن وقت ناهن مليا.
غلام محمد گرامي نه رڳو دوهي، بلڪ سموري سنڌ جي شاعريءَ تي هندي ۽
فارسي شاعريءَ جي اثر کي قبول ٿو ڪري ۽ سموري سنڌي شاعري کي هندي ۽ فارسي
شاعريءَ جو سنگم ٿو سڏي پاڻ لکي ٿو ته:

”سنڌي شاعري فني حيثيت سان هندي ۽ فارسي شاعريءَ جو سنگم
آهي. سنڌي شاعريءَ جي ابتدا بيتن ۽ ڏوهيٽن سان ٿي، انهن جي هيٺ
۽ اسلوب چند وديا تي مبني آهي.“ (10)

سيد مظهر جميل پنهنجي ڪتاب ’جديد سنڌي ادب‘ ۾ دوهي کي هندي
شاعريءَ جي صنف ڪوٺي ٿو. پاڻ لکي ٿو ته:

”دوهو هندي شاعريءَ جي صنف آهي، جيڪا سنڌي زبان ۾ آڳاٽي
زمانن کان لکي پئي وڃي، شاهه ڪريم ۽ قاضي قادن جي شاعري ۾ دوهو
ملن ٿا، دوهن جو وزن هندي چند وديا تي ٻڌل آهي، اسان جي زماني ۾
شيخ اياز، نياز همايوني، تنوير عباسي ۽ امداد حسيني دوهو لکيا
آهن.“ (11)

انسائيڪلوپيڊيا سنڌيانا ۾ به دوهي بابت اهو خيال پيش ڪيل آهي ته:

”دوهو هندي ۽ سنڌي نج ڪلاسيڪل شاعري جي هڪ اهم صنف
آهي دوهو پراڪرت ۽ اڀرنش ٻولين جي دور جي مقبول صنف آهي
جنهن دور ۾ مقامي زبانون ۽ شاعري هڪ ارتقائي دور مان گذري رهيون
هيون، دوهو هندي چند يا پنڱل جي ماترائن تي لکيو ويندو آهي، پنڱل
يا هندي چند قديم هندي شاعري جو وڏو نظام آهي.“ (12)

ڊاڪٽر غلام علي الانا پنهنجي تحقيقي 'گنان شناسي' ۾ به اها ڳالهه ڪئي

آهي ته:

”پڳتي دور ۾ پڳتي ۽ ويدانتي شاعري، سڄي ننڍي کنڊ جي هر خطي جي هر ٻوليءَ تي پنهنجا گهرا اثر ڇڏيا، هن زماني ۾ سنڌو ماڻھو جي ملڪن سنڌ، پنجاب ۽ سرائڪي واري خطي ان کان سواءِ راجستان، ڪڇ، گجرات ۽ ڪاٺياواڙ، توڙي ڪشمير ۾ بابا فريد گنج شڪر، پير شمس، پير صدر الدين، ماڌولال، شاه حسين، سلطان باهو، بلي شاه، گرونانڪ، ڪبير پڳت، ميران ٻائي، دادو ديال ۽ مهمان مٽي پراڻ ناٺ ۽ گورک ناٺ جا دوها، بيت، سورنا، گنان، قافيون، وايون ۽ واڻيون، انهن خطن جي شهر شهر ۽ گهٽي گهٽي ۾ تصوف، ويدانت، پڳتي مٽ ۽ ناٺ پنت جي پيغام طور پهچي چڪيون هيون.“ (13)

ڊاڪٽر فياض لطيف پنهنجي ڪتاب 'شيخ اياز جا دوها' ۾ ڪنول ظهير جي مقالي جي حوالي سان لکي ٿو ته: ”دوهو هندوستانی اوائل شعري صنف آهي.“ (16)

ڊاڪٽر ميمڻ عبدالمجيد 'چند وديا' دوهن جي قسمن ۽ بيت جي سٽاءِ ۽ اوسر ۾ دوهي کي هندي شاعريءَ جي صنف ڪوٺيو آهي، هو لکي ٿو ته:

”سنڌي شاعرن دوهي جو سٽاءِ اختيار ڪيو، دوهي جا 23 قسم جيڪي عام جام آهن، اهي سڀ هندي شاعري جي وزني نظام چند وديا تي آڌاريل آهن، قديم شاعري دوها چند موجب آهي.“ (15)

دوهو پنهنجي هيئت موضوع ۽ خيال جي گهرائي، سادگي، مزاج، عام اسلوب جي سونهن سبب صدين کان هندي شاعريءَ جي مشهور صنف رهي آهي. جڏهن کان ٻارهين صديءَ ڌاري ناٺ پنٿي ۽ رام پڳتي تحريڪون هليون ته انهن تحريڪن دوران دوهي لاءِ سنسڪرت ٻوليءَ بجاءِ شاعرن هندي ٻولي استعمال ڪئي. هندي ٻوليءَ ۾ چيل دوهي ۾ وڌيڪ وسعت، وڌيڪ گهرائي ۽ وڌيڪ سادگيءَ سبب هن صنف کي هند، سنڌ ۾ بلندي ۽ جوڀن نصيب ٿيو. ڪبير پڳت، ميران ٻائي، تلسي داس، سورداس، 'دوهي' کي سموري هندستان ۾ لازوال حسن ۽ بلندي عطا ڪئي. سمن عبدالرحيم خان خان، امير خسرو، سمجھو ٻائيءَ به دوها چيا.

هندي شاعريءَ جو هندو مذهب يا مسلمان مذهب يا ڀڳت مت سان ڪوبه تعلق

ناهي، هيءَ ٻولي هندستان ۾ رهندڙ سڀني ماڻهو ڳالهائيندا هئا، انڪري هندي ٻوليءَ جي هن صنف جا سڀ کان وڏا شاعر هندن کان وڌيڪ مسلمان هئا، جيئن ڪبير ڀڳت، امير خسرو، عبدالرحيم خان خانان وغيره.

هندي شاعريءَ مان سنڌيءَ ۾ دوهو ڪيئن ۽ ڪڏهن مروج ٿيو ان کان اڳ هندي ٻوليءَ جي اساسي شاعرن جي شاعريءَ جو به ذڪر ڪرڻ ضروري آهي.
ڀڳت ڪبير (1398-1494) :

ڀڳتي تحريڪ جو سرواڻ ڪبير ڀڳت، سرزمين هندستان جو نامور شاعر ٿي گذريو آهي، سنڌ ۾ هندي ٻوليءَ جي ٻين دوهي جي شاعرن جي پيٽ ۾، ڪبير جا دوها وڌيڪ پڙهيا ۽ پسند ڪيا ويا آهن. شاهه ڪريم ۽ شاهه عبداللطيف ڀٽائيءَ جي سماع وارين محفلن ۾ به ڪبير جا دوها چيا ويندا هئا. چون ٿا ته ڪبير ٺٽي ۾ به آيو هو، ان ڳالهه جو ذڪر اڳتي بيان ڪيو ويندو. ڪبير بنيادي طور تي مسلمان هو، سندس دوهن کي هندستان ۾ مسلم توڙي هندو ساڳي اهميت ۽ مڃتا ڏيندا رهيا آهن. سندس دوها مندرن توڙي مزارن ۾ هڪ ئي وقت ڳايا ويندا هئا. ڪبير جا ڪجهه دوها هتي ڏجن ٿا:

من مٿرا دل دوراڪا ڪايا ڪاسي جان
دس دوارے کا دهراتا میں جوتی پچان

(منهنجو من مٿرا آهي، دل دوراڪا ۽ جسم ڪاشي سمجهان ٿو، سڀ مقدس عبادتگاهون منهنجي اندر ۾ آهن منهنجي وجود جي مندر جا ڏهه در آهن ان ۾ خدا جي تجلبي تلاش ٿو ڪريان.)

اڱن آڻج سہنا، سگم سگم کھڙڪ کي دھار
نہیں بھاون اڪ رس مہا کھنن بيوپار

(باھي جي تپش تلوار جي ڌار جو ڌڪ سھڻ سولو آھي، پر مستقل مزاج سان محبت ڪرڻ ان کان به ڏکيو آھن.)

پریم نہ باڙی اوچے پریم نہ باٺ ٻکائی
راجا پر جا سب رچے سیں دے لے جائے

(محبتون واڙين ۾ نه ٿينديون آهن ۽ نه وري هٿن تي وڪامنديون آهن، نسب ناموس جي ڳالهه ناهي، شاهه هجي يا گداگر سڀ ڪڻي اچي محبتون خريد ڪري وڃي.)

سوں تو پڻے ملوں جاڳوں تو من ماڻه
لوڇن رات بهه گهڙي، بستر کبهو ناڻه

(سمهان ٿو ته خوابن ۾ ٿو اچي، جاڳان ٿو ته دل ۾ ويٺو آهي، ڪنهن مبارڪ
گهڙي ۾ هُن لاءِ اڪيون پٺيون هيون ته هُن اسان کي وساريو ڪڏهن به ناهي).
ڀڳت ڪبير کان علاوه ٻين به گهڻن هندي شاعرن دوها چيا، پر جن هندي
شاعرن جا دوها، موضوع، هيئت، تخيل، ٻولي، اسلوب جي سونمن سداهاريءَ سبب
دنيا ۾ مقبول ٿيا ۽ سنڌ هند ۾ ڳايا وڃايا ويا، انهن ۾ ميران ٻائي، سورداس، تلسي، امير
خسرو، عبدالرحيم خان، سمجھو ٻائي وڏا شاعر هئا.

1. ميران ٻائي (1504-1558):

رهان نه بھاد، نيند نه آءُ برھ تارو موع
گھال سي گھومت پھروں، ميرا درد نه جانے کوئے
(نه ويھڻ ٿو وڻي نه نندڻ ٿي اچي، هن برھ ستايو آهي، زخمي بدن سان پيا
زندگي گذاريون اسان جي درد کي ڪير سمجھي نه سگھيو).
کاڙھ کليجو میں دھروں کوا تو ليجا
ساجن ميرا ديس بستر وه دکھت تو کھا
(اچ ڪانگ هيٺون ڪڍي توکي هٿن سان ڏيان، وڃي ان ديس ۾ ڪاءُ جتي
منهنجو محبوب وسي ٿو. تون ڪاءُ هوڏسي).

2. سورداس (1487-1563ع):

پریم پریم تیل ہوئے، پریم تے پر ہے جیے،
پریم سرھو سنار، پریم پر مارتھ ہے۔ (18)

3. امير خسرو:

گوري سووے سج پر، مکھ پر ڏاري کيس،
چل خسرو گھر آڀئي، رن پئي اه ديس۔ (19)

(عاشق پنهنجي مري ويل محبوب جي قبر تي بيهي چوي پيو ته محبوب
پنهنجي منهن کي زلفن سان ڍڪيو ستو پيو آهي، خسرو! هل ته هلون پنهنجي گهر
هن ديس ۾ هاڻي اونداهي ٿي وئي).

پاڪستان ۾ اردو ٻوليءَ جي شاعرن به دوها چيا آهن، جنهن ۾ خاص طور تي خواجہ دل محمد قتيل شفائي، الطاف پرواز، قدرت نقوي، صبا اختر، تاج سعيد، ڪشور ناهيد، جميل الدين، الياس عشقي ۽ طاهر سعيد هارون، قابل ذڪر آهن، سندن دوھن جا مجموعا ڇپيل آهن.

شاعريءَ جي ٻين صنفن جيان دوھي ۾ به قافِيي کي تبديل ڪرڻ سان ۽ لڳھو ڪرڻ سان ۽ مائٽرائن جي تعداد گھٽائڻ، وڌائڻ سان، مصرعن کي وڌائڻ سان دوھي جا تمام گھڻا قسم وجود ۾ اچيو وڃن. هندي شاعرن دوھي جا 23 قسم ڄاڻايا آهن، انهن مان گھڻا دوھا اڪثر، ڪو به لڳھو 48 مائٽرائن تي ٻڌل هوندا آهن، باقي ايترو ضرور آھي ته مائٽرائن جو تعداد مصرعن ۽ ٻڌڻ ۾ گھٽ وڌ هوندو آھي. ’دوھا چند‘ صنف ٻن مصرعن ۽ چئن ٻڌڻ تي ٻڌل هوندي آھي، پهرين ۽ ٽئين ٻڌڻ ۾ 13، 13 مائٽرائون، ٻئي ۽ چوٿين ٻڌڻ ۾ 11، 11 مائٽرائون هونديون آهن، هر مصرع يا دل ۾ 24 مائٽرائون ٿينديون آهن ۽ ٻنهي مصرعن ۾ 48 مائٽرائون ٿينديون آهن. ٿلهي ليکي ٽن قسمن جا دوھا، هندي توڙي سنڌي شاعريءَ ۾ عام آهن. جيڪي فقط قافِيي ۽ ٻڌڻ جي تبديلي سان وجود ۾ آيا آهن، هوتچند مولچند گربخشاڻي لکي ٿو ته:

”دوھي جي ڪُل 48 مائٽرائن مان گھٽ ۾ گھٽ چار ضرور چوٿيون هئڻ گھرجن، باقي 44 مائٽرائون چوٿيون هجن يا ڊگھيون، ان سان ڪوبه فرق نٿو پئي، مائٽرائن جي جدا جدا تقسيم موجب دوھن جا ڪيترا قسم ٺهي سگھن ٿا.“ (20)

تيرٿ داس هوتچند لکي ٿو ته:

”دوھن جا مختلف قسم آهن. سورنو دوھو جيڪو ترتيب بدلائڻ سان وجود ۾ اچي ٿو، هر ست جو پهريون آڏو، ٻئي آڏو سان ملائڻ سان دوھي جا قسم بدلجن ٿا.“ (21)

ڊاڪٽر ميمڻ عبدالمجيد پنهنجي ڪتاب ’بيت: سٽاءُ ۽ اوسر‘ ۾ 23 دوھا ڄاڻايا آهن هوليڪي ٿو ته:

”مائٽرائن جي گھٽ وڌ ٿيڻ سان ۽ ٻڌڻ جي تبديلي سان ۽ قافِيي جي تبديلي سان دوھن جا ڪيترائي قسم وجود ۾ اچن ٿا، جن مان 23 قسمن

جا دوها هندي شاعرن عام جام چيا آهن. ان کان علاوه ڪجهه ٻيا دوهن جا قسم به آهن جن ۾ دوهي چنڊ، هري پد دوهو، لت پد دوهو، بي جوڙيا غير مساوي دوهو، مسلسل دوها، سورنا چنڊ، دوها سورنا ميل شامل آهن. (22)

ڊاڪٽر عبدالجبار جوڻيجو صاحب پنهنجي ادبي تاريخن جي مختلف تحقيقي ڪتابن سنڌي ادب جي مختصر تاريخ، سنڌي ادب جو مطالعو، ڪنڀال ۽ شاهه جي رسالي جي مطالعي ۾ دوهي جي سٽاءَ هيٺ ۽ اوسر بابت لکيو آهي. (23) جوڻيجي صاحب پنهنجي ڪتاب ’شاهه جي رسالي جو مطالعو‘ ۾ پاڻ دوهي جي مختلف قسمن، سورنا، بڙو دوهو، تنويري دوهن جو ذڪر ڪيو آهي. (24) نوجوان محقق مشتاق گبول به پنهنجي ڪتاب ’شاعريءَ جون صنفون‘ ۾ هندي دوهي جي 23 قسمن کان علاوه به قافيي ۽ ماترائن جي تبديلي سان مختلف قسمن جي دوهن جو ذڪر ڪري ٿو هو لکي ٿو ته:

”فني حوالي سان لگهوءَ ۽ گرو ماترائن جي نظام تحت دوهي جا 23 قسم آهن، اهي 23 قسمن جا دوها، دوهاچنڊ وڙني نظام هيٺ لکيا وڃن ٿا. انهن جي پهرين چُرڻ ۽ ٽي چُرڻ ۾ 13، 13 ماترائون هونديون آهن ٻي ۽ چوٿين چُرڻ ۾ 11، 11 ماترائون هونديون آهن هر هڪ دوهي ۾ ڪُل 48 ماترائون ٿينديون آهن.“ (25)

دوهن جا 23 قسم هيٺيان آهن جن مان 8 دوها پيرمر، سپرامر، شرپ، سيرا، مندوڪ، مرڪت ۽ ڪرپ اهي دوها آهن جن دوهن جا نمونا جديد شاعرن جي دوهن ۾ ملن ٿا. ميمڻ عبدالمجيد سنڌيءَ دوهي جا هيٺيان 23 قسم ڄاڻايا آهن، جيڪي هندي شاعريءَ ۾ موجود آهن:

1. پيرمر = 22 گرو + 4 لگهو = 48 ماترائون
2. سپرامر = 21 گرو + 6 لگهو = 48 ماترائون
3. شرپ = 20 گرو + 8 لگهو = 48 ماترائون
4. سيرا = 20 گرو + 10 لگهو = 48 ماترائون
5. مندوڪ = 19 گرو + 12 لگهو = 48 ماترائون
6. مرڪت = 17 گرو + 14 لگهو = 48 ماترائون

48 ماترائون	= 16 لگهون	+ 16 گرو	= ڪرپ =	7.
48 ماترائون	= 18 لگهون	+ 15 گرو	=	8. نر =
48 ماترائون	= 20 لگهون	+ 14 گرو	=	9. هنس =
48 ماترائون	= 22 لگهون	+ 13 گرو	=	10. بال =
48 ماترائون	= 24 لگهون	+ 12 گرو	=	11. پيوڙر =
48 ماترائون	= 26 لگهون	+ 11 گرو	=	12. چل / بل =
48 ماترائون	= 28 لگهون	+ 10 گرو	=	13. بانر =
48 ماترائون	= 30 لگهون	+ 9 گرو	=	14. ترڪل =
48 ماترائون	= 32 لگهون	+ 8 گرو	=	15. ڪُچپ =
48 ماترائون	= 34 لگهون	+ 7 گرو	=	16. مچ =
48 ماترائون	= 36 لگهون	+ 6 گرو	=	17. شارڊول =
48 ماترائون	= 38 لگهون	+ 5 گرو	=	18. اهيون =
48 ماترائون	= 40 لگهون	+ 4 گرو	=	19. بيال =
48 ماترائون	= 42 لگهون	+ 3 گرو	=	20. بدال =
48 ماترائون	= 44 لگهون	+ 2 گرو	=	21. شوان =
48 ماترائون	= 46 لگهون	+ 1 گرو	=	22. اڏر =
48 ماترائون	= 48 لگهون	+ 0 گرو	=	23. سُرپ =

”انهن 23 قسمن جي دوهن کان علاوه دوهرا ودها يا بدوها، پنجاهه حرفي دوهو، دوهي، هري پڌ، لنت پڌ، غير مساوي، بي جوڙ دوهو، پچ ڪنيا دوهو ۽ مسلسل دوها به آهن.“ (26)

گبول صاحب به اهي دوها ڄاڻايا آهن، جيڪي ڊاڪٽر ميمڙ صاحب ڄاڻايا آهن. اصل ڳالهه اها آهي ته اهي جيڪي به دوها آهن ۽ جيڪي به دوهن جا قسم آهن، اهي 12 صدي تائين سنسڪرت ٻولي ۾ قائم هئا پر 12 صدي کان پوءِ دوها سنسڪرت ٻولي جي جاءِ تي هندي ٻولي ۾ شاعرن چيا، خاص طور تي هندوستان ۾ يوگ پنٿي پڳتي تحريڪ دوران ته انهن مان باقي ٿورا قسم وڃي رهيا، انهن مان گهاڙيتي هيٺ ۽ فن جي اعتبار کان ٽن قسمن جا دوها جيئن بڙا دوها جنهن جي فني هيٺ جي باري ۾ الياس عشقي صاحب خود پنهنجي دوهن ۾ ذڪر ڪيو آهي.

دوہا دوہا لائے پہلا دل ہو سورٹھا
ایسا چھند جوئے تو پھر دوہا بڑا کہلائے،

هن ۾ 'لائے' ۽ 'کہلائے' قافيا ٿيا.

'بڑا دوہا' يا بڙي دوهي جي پهرئين ۽ چوٿين پد ۾ قافيو ايندو آهي، پهرئين ۽ چوٿين پد ۾ 11، ماترائون ٽينديون ٻيون ۽ ٽيون پد 13، 13 گرو لگهو ماترائن تي ٻڌل هوندو آهي. بڙي دوهي کي سنڌي ٻولي جي شاعري جي صنف ۾ اڌ سورنو اڌ دوهو ڪوٺيو ويندو آهي. سنڌ جي اڪثر اساسي ۽ ڪلاسيڪل شاعرن جي شاعري ۾ هي صنف موجود آهي.

تنويري / تنويري دوها :

هي ٻن مصرعن وارو دوهو آهي، هن جي پهرين مصرع جي ٻي پد جي آخر ۾ قافيو ايندو آهي، هن دوهي کي اڌ دوهو اڌ سورنو يا دوها سورنو ميل سڏيندا آهن. هن دوهي جي ماترائن ۾ فرق نه هوندو آهي. پهرين مصرع 24 ماترائن جي مصرع 24 ماترائن جي مصرع، پورو دوهو 48 ماترائن تي ٿيندو آهي. هن دوهي جون مصرعون وڏائي شاهه ڪريم قاضي قادن، لطف الله قادري، شاهه عنايت، شاهه لطيف ۽ سچل گهڻين مصرعن وارا بيت چيا آهن.

ڪرا دوها / ڪڙا دوها:

هن دوهي جي صنف ۾ هندي ۽ سنڌي شاعرن طبع آزمائي ڪئي آهي. هن دوهي جي پهرين مصرع جي پهرين پد ۽ ٻي پد ۾ قافيو ٿيندو آهي، ٽي ۽ چوٿين پد ۾ به قافيو ايندو آهي. ٻنهي مصرعن ۾ چار قافيا هوندا آهن، ٻه قافيا وچ تي، ٻه قافيا آخر ۾. هن دوهي کي ٻٽو دوهو به چئبو آهي. الياس عشقي صاحب سندس دوهن جي ڪتاب 'دوها هزاري' ۾ هن دوهي جي فني سٽاءَ کي منظوم نموني سان بيان ڪيو آهي.

دوہے کا دوہا رہے، اور سورٹھا ہوئے،
اے کھڙا دوہا کئے، جانے پھيد جو کوءَ۔

هن دوهي جي پهرئين چُرَن، ٽئين چُرَن جا قافيا 'رہے' ۽ 'کئے' ٿيا، ٻئي ۽ چوٿين چُرَن جا قافيا 'ہوئے' ۽ 'کوءَ' ٿيا، هن دوهي ۾ به ماترائون ساڳي ريت آهن، سنڌي ڪلاسيڪل شاعرن توڙي جديد شاعرن جي شاعري ۾ هي دوهو ملي ٿو.

مسلسل دوها:

هن قسم جا دوها هندي شاعريءَ ۾ گهڻا چيا آهن، سنڌي شاعري ۾ سچل سرمست به ڪجهه دوها چيا آهن، جڏهن ته سنڌ جي باقي اساسي ۽ ڪلاسيڪل شاعرن لطف الله قادري، شاه لطيف مسلسل دوهن ۾ پهرين پد جي وراڻي سان ۽ تڪرار سان مسلسل ڪي دوهي وراڻ ۽ تڪرار واري دوهي ۾ تبديل ڪيو. هي دوهن جو اهو قسم آهي جنهن ۾ قافيا بدلبا رهندا آهن. هن دوهن ۾ شاعرن هڪ کان وڌيڪ دوهن ۾ بار بار دوهي جي پهرئين يا ٻئي پد کي ورجائي، ان خيال ۽ تصور کي وڌيڪ چٽو ڪري ٿو يا وري ان تصور، ان ڪيفيت، ان سماجي قدر يا واقعي سان پنهنجي گهري دل لڳي ظاهر ڪري ٿو. يا وري ان خيال، ان تصور، ان واقعي ان قدر ان آرزو، تمنا ۽ ان جذبي جي اهميت کي وڌائي سگهارو بنائي ٿو.

سنڌ ۾ ان قسم جي وراڻ ۽ تڪرار واري دوهي جي شروعات، شاه ڪريم ۽ شاه لطيف جي وچ واري ڪڙي جي شاعر لطف الله قادريءَ ڪئي. سندس وراڻ ۽ تڪرار واري دوهي جي صنف ۾ اڳتي هلي شاه صاحب ۽ ٻين شاعرن به شاعري ڪئي. ۽ ان هندي مسلسل دوهي ۾ تڪرار ۽ وراڻ واري فني سٽاءَ جي پيوند ڪاري ڪري، سنڌي دوهي ۾ نرالي، فني، فڪري، تازگي ۽ نواڻ پيدا ڪئي.

شاه لطف الله قادري:

حسن حبيب جو پسين جي هيڪار،
ته تون کي سپ ڄمار وڃي اڃ ورهن جي

حسن حبيب جو پسين جي پيهي،
ته توکي سيڻي بيون وڃن وسري

حسن حبيب جي پئي جن اهار
تن وڻي وجود سار نه ڪو حسب نه ڪو نسب ڪو

حسن حبيب جي پئي جن توار
تن ويا وسري پار سي پسن ڪين پرين ري.

حسن حبيب جنين لڳو آر
 تن نه ڪو اوراڙ نه پار سڀئي ٿئو سپرين
 حسن حبيب جو جنين ڏٺو ماءُ
 تنين منجهان ڪا سڪ نه سٽي ڪڏهن
 حسن حبيب جو جن رهيو من
 ان اندر ڪنو عاشقين پيا ڌڙ ڌڙن
 حسن حبيب جي ڪوجو آهي پور
 عاشقن اي سور ماءُ ماريندن ڪڏهن
 حسن حبيب جي ڪائي خاڪ ڪيا،
 ماڻهو پائين مٿا تان او سونهن پريان جي جيا.

حسن حبيب جي وار ۽ تڪرار وارا 62 مصرعن تي ٻڌل 31 دوها ۽ سورنا
 ميل دوها آهن (27)

شاه عبداللطيف ڀٽائيءَ جي رسالي ۾ دوها سورنا ميل وراڻ ۽ تڪرار وارا
 مسلسل بيت تمام گهڻا آهن.

آئون نه گڏي پرين کي ٿورا ڏينهن ٿيا،
 راتين روز ويا عبث آري ڄام ري.
 آئون نه گڏي پرين کي سين سين سچ ويا،
 هلڻ وير هئا ديڪي شال دم ڏيان.
 آئون نه گڏي پرين کي پويون ٿيو پساه،
 سڪان تي سڪرات ۾ رويو پچان راه
 شال مَ ويجيم ساه ڌاران پسڙ پرين جي
 آئون نه گڏي پرين کي تون ٿو لهي سچ،
 آئون جي ڏينهن سنهيا نئي پريان کي ڏج

وڃي ڪيڇ چئج ته ويڇاري وات مٽي.
 آئون نه گڏي پرين کي ٿورا ڏينهن ٿيا،
 راتين روز ويا عبث آري ڄام ري
 آئون نه گڏي پرين کي عمر تان ويئي،
 وهي ڏينهن وڃائيا سرتيون سڀئي
 پيري ۾ پيئي اڪيون آري ڄام ڏي ڪٽي.
 آئون نه گڏي پرين کي مٿان آيو موت،
 واجهائيندي وره ٿيا هڏ نه گڏيم هوت
 جيڪس ٿينديس فوت فنا هن فراق ۾.

(شاه جوسالوص 235)

ڪبير ڀڳت (1398-1494):

مو کو کہاں ڏهوڙے ہو، بندے میں تو تیرے پاس میں،
 نا میں بکری نا میں بھیری نا میں چھیری گنڈاس میں،
 نہیں کھال میں نہیں پونچھ میں نہ پڑی نہ ماس میں
 نا میں دیول، نا میں مسجد، نا کعبے کیلاس میں
 نا تو کو نوکریا کرم میں، نہیں جوگ بیراگ میں
 کہو جی ہووے تڑتے ملھوں پل بھر کی تلاش میں
 میں تو رہوں شہر کے باہر میری پوری مواس میں
 کہے کبیر منو بھائی سادھو سب سانوں کی سانس میں۔

(ڀڳت ڪبير ص 218) (28)

هي ائن تي ٻڌل دو هو آهي. هن ۾ قافيا بدليل آهن، پر خيال هڪ آهي. مسلسل
 دو هي ۾ فني سناء بدلي ويني، پر موضوع هڪ ٿو رهندو. جيئن هن ۾ هڪ ئي موضوع
 آهي ته خدا انسان سان مخاطب ٿئي ٿو ته تون مون کي ڪٿي ٿو ڳولهي، آئون تو منجهه آهيان،
 تنهنجي ساهن ۾ آهيان. ان هڪ خيال، تصور ۽ موضوع کي ڪبير پيش ڪيو آهي.
 سنڌ ۾ سچل سرمست به مسلسل دوها چيا آهن.

يا مهنديءَ گل تا آهيان، جنهن اندر لائڻي،
يا آهيان گل گلاب جو، جنهن ۾ سر ۾ سرهائي.
يا تا چشمو آهيان، جو ابر ڀريو آب،
تنهن ۾ ساڻو سج جو، يا پاڇو ئي مهتاب
يا تا پاڇو ئي حق جو، آئون اصل ڪون آهيان،
جنهن ۾ ڳالهه ناهه تا، سو پي تا آهيان.
ڳالهه ' سچو' تا سمجهي، ڪون هاديءَ اهائي،
تا غير خدا جو ناهين، آهين صاحب سدائي.

(سچل سرمست)

گمان آهي ته سنڌ ۾ دوهو ٻارهين عيسويءَ کانپوءِ پھتو هوندو، يا شاعرن دوهي کي پڙهيو سمجهيو ۽ ان صنف کي پنهنجو ڪيو هوندو، ڇاڪاڻ ته ٻارهين عيسوي کان اڳ اهو دوهو سنسڪرت ٻولي ۾ هو. انڪري نٿو چئي سگهجي ته سنسڪرت ٻولي جو دوهو سنڌ ۾ جاءِ والاري، 12هين صديءَ کان پوءِ جڏهن هندستان ۾ رام ڀڳتي تحريڪ زور ورتو ته دوهو سنسڪرت جي بجاءِ هندي ٻولي ۾ شاعرن چيو ۽ اهو دوهو سنڌ ۾ ڪبير، ميران، تلسي، امير خسرو جي شاعري ذريعي پھتو هو. سنڌ ۾ محفل سماع جو دور ته 1300ع کان شروع هو. پر شاهه ڪريم جي دور جي محفل سماع جو زمانو 15 ۽ 16 عيسوي صدي جي وچ وارو هو. ڪبير ڀڳت 1398ع ۾ ڄائو 1494 ۾ وفات ڪئي. سورداس 1450 کان 1563ع ميران ٻائي 1504 کان 1546ع تائين هئي. قاضي قادن ان دور ۾ بالغ ڄمار ۾ موجود هو. ڄام نظام الدين سمي جي بادشاهي جو دور هو. سمن جو آخري دور ۽ شاهه بيگ ارغون جي شروعاتي دور ۾ دوها سنڌ ۾ پھتا هوندا. ڇاڪاڻ ته ڪبير ڀڳت ۽ ميران لڳ ڀڳ ان دور جا شاعر هئا ۽ سنڌ ۾ ان دور ۾ قاضي قادن ۽ شاهه ڪريم وقت جي ٿوري گهڻي فاصلي سان سنڌ ۾ موجود هئا. قاضي قادن سيوهڻ ۽ نٿي ۾ رهيو پيو هو. شاهه ڪريم بلٽي کان نٿي ايندو ويندو هو، سيوهڻ ۽ نٿو سنڌ جي گادي جي هنڌن سان گڏوگڏ پنهنجي دور ۽ زماني جا وڏا علمي ادبي مرڪز هئا. ان ڪري آس پاس جي ملڪن جا اهل علم ماڻهو هنن شهرن ۾ ايندا ويندا هئا. ڀڳت ڪبير نٿي ۾ آيو هو ۽

سندس پت ڪمال ڀڳت جي قبر نتي ۾ آهي. (29)

دوهي کي سنڌي شاعرن نه رڳو قبول ڪري هن صنف ۾ ڪمال جي طبع آزمائي ڪئي، پر ان صنف جي قافين جي سهڻي سٽاءَ ۽ بيھڪ سان مصرعون وڌائي نئين هيٺن کي جوڙيو ۽ گهڻن مصرعن وارا بيت ٺاهيا.

سومرن جي دور کان سنڌ ۾ درگاهن ۽ خانقاهن ۾ محفل سماع جو سلسلو شروع ٿيو جن محفل سماعن ۾ ديس پرديس جا ڳائيندڙ اچي ڳائيندا هئا، داستان ٻڌائيندا هئا، شاعري ٻڌائيندا هئا، ممڪن آهي ته انهن سماع جي محفلن ۾ ڳايل ۽ چيل بيت ۽ دوها سنڌي ٻوليءَ جا به هجن، ته ساڳئي وقت هندي ٻوليءَ جا به هجن. چاڪاڻ ته سمن ۽ سومرن جي وقت ۾ ڪڇ ڪاٺياواڙ، گجرات، راجستان طرف جا ماڻهو سنڌ ۾ عام جام ايندا ويندا هئا ۽ ان پاسي جا شاعر سگهڙ به هن پاسي ايندا ويندا رهندا هئا، ان اچ وڃ جي زماني يعني سومرن جي آخري ۽ سمن جي شروعاتي دور ۾ دوهو سنڌ ۾ پهتو هوندو، بلوچ نبي بخش صاحب پنهنجي ڪتاب ’هندي ۽ سنڌي شاعري جو لاڳاپو‘ ۾ لکي ٿو ته:

”هندي ڪلاسيڪل شاعري جي صنف دوهو ڪبير ۽ تلسي داس جي شاعري ذريعي سنڌي ٻوليءَ جي شاعري ۾ داخل ٿيو. ڪبير ۽ تلسي جا دوها سنڌ ۾ قابل قبول ۽ مقبول عام هئا، شاه ڪريم جي محفل سماع ۾ به پڙهيا ويندا هئا، شاه ڪريم جي ملفوظات ۾ ڪبير جو دوهو مليو آهي، شاه ڪريم ۽ قاضي قادن جي دوهن جي سٽاءَ ۽ سلوڪ جو سرچشمو ڪبير جا عارفانا دوها هئا. جيڪي ان وقت سنڌ ۾ عام هئا. (30)

ڊاڪٽر بلوچ صاحب پنهنجي ساڳئي ڪتاب ۾ وڌيڪ لکي ٿو ته:

”هندي دوهن جي سنڌ ۾ ايتري مقبوليت هئي جو شاه عبداللطيف پٽائي جي سماع ۾ ڳايل هندي دوها، سندس شاعري جي سُر بير اڳ ۾ شامل ٿي ويا. جن مان 8 دوها ڪبير جي نالي سان، 3 دوها گرونانڪ جي نالي سان ۽ ٻه دوها دادو ديال جي نالي سان آهن.“ (31)

سنڌي ادب جي تاريخدان ڊاڪٽر عبدالجبار جوڻيجو صاحب سنڌ ۾ هندي دوهو صنف جي اچڻ جي سبب بابت لکيو آهي،

”سنڌ ۾ اهڙا هندي دوها عام ٿيا جن ۾ سنڌ وارن جي دل جي ڳالهه بيان ٿيل هئي ۽ سنڌ جي حالتن موجب هئا، انهن دوهن کي سنڌ ۾ خوب مقبوليت حاصل ٿي اهوئي سبب آهي جو سنڌ جي ادبي حلقن ۾ هندي دوهي کي عزت جي نگاه سان ڏٺو ويو، ڪبير هندي شاعري جو اهڙو خوشبودار گل هو جيڪو نه زمان ۽ مڪان جو پابند هو، نه ٻولي ۽ جاتي جي ڪري سنڌ وارن لاءِ ڌاريون هو، سندس دوها سنڌ ۾ پهتا.“

مدىل جاتے ہر کو، بچ نہ جاتے کوئے،
بے حد میدان میں کھرا کیرا روئے“ (32)

محسوس ٿئي ٿو ته سنڌي شاعرن هندي شاعراڻي صنف دوهي جي زمين ۾ پنهنجي دلي جذبن ۽ سماجي قدرن جو بچ چٽيو جنهن مان سنڌي دوهي، سورني، بيتن جا باغ ٿئي پيا.

سنڌ ۾ قاضي قادن جي زماني کان سمن جي آخري ۽ ارغونن جي شروعاتي دور ۾ سنڌ ۾ فن ۽ فڪر جي سونهن ۽ سگهه سان سينگاريل دوهي جي شروعات ٿي. شاه ڪريم به دوها چيا، لطف الله قادريءَ جي رسالي ۾ به دوها ملن ٿا، شاهه جي رسالي ۾ پڻ جائيل مختلف قسمن جا دوها موجود آهن، ان کان پوءِ دور جديد ۾ نارايڻ شام، شيخ اياز، امداد حسينيءَ، نياز همايونيءَ، تنوير عباسي، مير محمد پيرزادي ۽ بردي سنڌيءَ جا دوها، هندي شاعري جي دوهن کان ماحول، مزاج، ميناس، خيال جي اونھائي، تخيل جي پرواز جي اعتبار کان وڌيڪ سگهه لڳن ٿا. سنڌي دوهن جي خاص ڳالهه اها آهي ته هندي دوهن جي سٽاءَ ۾ فني ۽ فڪري اعتبار کان قابل قبول وڻندڙ قافي جي تبديلي سان ۽ مصرعن کي وڌائڻ سان مختلف قسمن جا دوها تخليق ڪيا، ٻي ڳالهه ته جڏهن هندي ٻولي جي شاعرن دوها صنف ۾ لکڻ چڙهي غزل ۽ گيت جي صنفن ۾ شاعري جي شروعات ڪئي ته سنڌي ٻولي جي جديد شاعرن دوهي کي فن، سٽاءَ خيال ٻولي ۽ مناس جي سونهن سان سينگاري شاعري جا ويڙها واسي چڙيا. هتي چونڊ ڪلاسيڪل توڙي جديد شاعرن جا دوها نموني طور پيش ڪجن ٿا.

قاضي قادن (1551_1463):

لائي لامر الف سان ڪاتب لکين جيئن،
مون هيئنڙو پريان سان لڳو آهي تيئن (33)

✽

ڪنز قدوري قافيا ڪي ڪين پڙهيام،
(34) سو ڏيهوئي ڪو ٻيو جان ئي پرين لڏام

✽

جي سالورن سڌ لهي ڪنولان سندي ڪاءِ
(35) ته پيو پاتال ۾ هوند نه متي ڪاءِ.

شاهه ڪريم (1538ع کان 1623ع):

مٺ پيڙيائي پلي جي اُپٽين ته واءِ،
(36) جي پدر وڌئي ڳالهڙي ته چڏي وڃي ساءِ.

✽

نينهن نياپي نه ٿئي سڌين سيڻ نه هون
(37) ڪارين راتين رت ٿڙا جان جان نيڻ نه رون

✽

هينون ڏجي حبيب ڪي لڳ گڏجن لوڪ،
ڪڏيون ۽ ڪروتون اي پڻ سگر ٿوڪ.

✽

هينون نه حاضر جن پرين نه اڪڙين
(38) نلها ڍانڍا سڪڻا هونئين جاڙ جين

لطف الله قادري (1611ع کان 1679ع):

حسن حبيب جي ڪائي خاڪ ڪيا،
(39) ماڻهو پائين تان مئا اوءِ سونهن پريان جي جيئا.

واجهائيندي وجهندي لڳر گهڻا ڏينهن
(40) ڪوهه ڄاڻان ڪوهه ٿيو ماءِ منهنجي نينهن.

- سڪ تنهنجي سپرين من ۾ ٻاريو مڃ،
 (41) اوءِ ڪامي تنهن خمار ۾ عاشق ٿيا سڄ.

نارايڻ شيام:

- سارو ڏينهن ڪندا رهيا ٻار ندي ڀر راند،
 (42) سانجهي مهل چنڊي اٿيا واري ڀريل پلانڊ.

- پتر ڪرندي ڍنڍ ۾ جيئن ٿيو آواز،
 (43) ڀر تي بيٺل وڻ منجهان پڪي ڪيو پرواز.

- لاٽيون لنونديون ڪوئلون، انب جهلندا ٻور،
 (44) چاهين نه چاهين سي مند ڪندن مجبور.

شيخ اياز:

- ڪوي ڏنا آهن توکان پوءِ ڪيڏا اسان ڪلور،
 (45) سڄ ڪي سوري تي چاڙهيو ويو ماڻ رهيا منصور.

- مرداسين ته مٽيءَ مان پنهنجي، ڦٽندا سرخ گلاب،
 (46) ڪڙندا تڙندا جن ۾ پنهنجا بسنت رت جا خواب

- سار اوهانجي آئي، من تي وار ڪيا ويساڪ
 (47) اُڀري آيو سڄ اوڀر کان، بڙڇيون اڇليون باڪ

امداد حسيني:

- ها ڏسون ته ڪيئن نه ٿو لهي ذهن ذهن تان زنگ
 (48) اڄ وري امداد جي آه چين تي چنگ

- جاڳيل اوجاڳيل اڪڙين ۾ هڪڙو رنگين خواب
 (49) تنهنجي هٿ ۾ ڪتاب منهنجو ان ۾ سرخ گلاب

- هائِ الائي ڪهڙي آهي هوا گهلي ڙي هيل،
 (50) مون ڪي ئي ڏاڙيل چون ٿا ڌرتي جا ڏاڙيل.

تنوير عباسي:

سوچي سمجھي ڄاڻي واڻي بنجي ويس اڻڄاڻ
 پاڇولن سان پيار ڪيو مون مان پاڇولو پاڻ
 تو ۽ تنهنجي دنيا مون سان ڏاڍا ويل وهيا
 موت ۾ ڏس مون تنهنجي جڳ ڪي منڙا گيت ٻڌايا (51)

نياز همايوني:

ڏينهن گذر ٿيو ڏولون ۾ رات وهائي اوجاڳن ۾
 تنهنجي وره جي واٽ وٽيسين وندر وئي ويراڳن ۾ (52)

بردوسندي:

پڪي به پاڻ ۾ پريت وندن پيا رت مستاني لاتو رنگ
 هير سڌيون ساھ ڪي ڏي ٿي وڻ ٽڻ واسي جهوميو جهنگ (53)

سنڌي ٻوليءَ جي ڪيترن شاعرن هندي دوهي جي صنف جي ماترائن جي گهٽ وڌائي ۽ قافِيي جي تبديليءَ سان دوهي جي مختصر هيئت ۾ پنهنجي دور ۽ زماني جي وڌن خيالن انساني احساسن جذبن، خوابن ۽ تصورن جا دريا پلٽائي وڌا. دوهي جي بدن کي ايتو ڪري سورنو جوڙيو.

ستو سڄي رات منهن ڍڪي مٿن جيئن،
 نه تون سنبل تات نه جهوري تو آهي ڪا.

هيءُ قاضي قادن دوهي جي بدن کي ايتو ڪرڻ سان سورنو جوڙيو ويو آهي، ان سورني جي بدن کي وري اٺائڻي واپس سڌور ڪبو ته دوهو ٿي ويندو، جيڪو قافيو پهرين ۽ ٽئين ڀڙ ۾ آهي اهو ٻئي ۽ چوٿين ڀڙ ۾ اچي ويندو.

منهن ڍڪي مٿن جيئن، ستو سڄي رات،
 نه جهوري آهي ڪا، نه تون سنبل تات.

شاه ڪريم 1538-1622 جي وچ واري دور ۾ سورنا ۽ دوها چيا آهن، دوها سورنا ميل بيت چيا، جنهن مان سنڌي بيت وجود ماڻيو.

نينهن نياپي نه ٿئي، سڌين سيٺ نه هون
ڪاري راتين رت ڦڙا، جان جان نيٺ نه رون.

هيءُ شاهه ڪريم جو دوهو آهي، جنهن جي پدن کي ابتو ڪري هڪ ٻئي جي
هنڌ تي رکيو ته سورنو ٿي پوندو.

سڌين سيٺ نه هون، نينهن نياپي نه ٿئي،
جان جان نيٺ نه رون، ڪاري راتين رت ڦڙا.

۽ ساڳئي وقت سورني جي پدن کي بدلائبو ته سورني جا قافيا جيڪي پهرين
۽ ٽئين پد ۾ آهن اهي بدلجي پئي ۽ چوٿين پد ۾ اچي ويندا ۽ سورنو دوهي ۾ بدلجي
ويندو ۽ جيڪڏهن دوهي ۾ پهرين ست دوهي جي رکبي بي مصرع سورني جي ته دوهو
سورنو ٿي پوندو.

نينهن نياپي نه ٿئي، سڌين سيٺ نه هون،
جان جان نيٺ نه رون، ڪاري راتين رت ڦڙا.

جيڪڏهن پهرين مصرع سورني جي رکبي، بي مصرع دوهي جي رکبي ته اهو
سورنو دوهو ٿي پوندو.

سڌين سيٺ نه هون، نينهن نياپي نه ٿئي،
جان جان نيٺ نه رون، ڪاري راتين رت ڦڙا.

سنڌ جي شاعرن دوهي جي مصرعن کي وڌائي ۽ پدن کي بدلائي ۽ قافيا جي
تبديليءَ سان هڪ پد جي مسلسل ورجاءُ ۽ وراڻ سان مسلسل دوهي ۾ تجنيس حرفي ۽
ردم پيدا ڪيو. قاضي قادن کان وٺي شاهه لطيف تائين، شاهه لطيف کان وٺي شيخ اياز
تائين سنڌ جي شاعرن دوهي کي فن ۽ فڪر جون بلنديون عطا ڪيون، دوهي ۾ هاڻ
جدت اچي رهي آهي. ويجهي ماضيءَ ۾ به دوهي جا وڏا شاعر اڀري آيا آهن، جن ۾ سعيد
ميمڻ جا دوها، نارايڻ شيام جي دوهن جون سکون پيا لاهين. ان کان علاوه سروپ
چندر شاد، اياز گل، اڌ سومرو، ڊاڪٽر اسحاق سميجو، آسي زميني، امر ڪهاوڙ، علي
آڪاش، مقصود گل، قاضي منظر حيات، روبينا ابڙو، مشتاق گبول ۽ ٻيا به دوهي جا
بهترين شاعر آهن.

حوالا

- (1) ابراهيم خليل، ڊاڪٽر، ’رهنمائي شاعري‘ ڀاڱو ٽيون، جمعيت الشعرا سنڌ 1948 ص 124
- (2) مرزا قليچ بيگ ’رسالا ڪريمي‘ مرزا قليچ بيگ چيئر، آرٽ فيڪلٽي سنڌ يونيورسٽي 2011، ص 37
- (3) جوڻيجو، عبدالجبار، ڊاڪٽر ’ڪنمال‘ انسٽيٽيوٽ آف سنڌالاجي يونيورسٽي 2002 ص 79
- (4) ميمڻ عبدالمجيد ڊاڪٽر ’بيت: سناء ۽ اوسر‘ مهراڻ اڪيڊمي، 2002 ص 57
- (5) ساڳيو ص 82
- (6) پير حسام الدين راشدي ’سنڌي ادب‘ سنڌي ساهت گهر حيدرآباد 220 ص 30
- (7) بلوچ، نبي بخش خان ڊاڪٽر ’سنڌي ۽ هندي شاعري جو لاڳاپو‘ مرتب: ڊاڪٽر انور فگار هڪٽو 2014 ص 30
- (8) بلوچ، نبي بخش خان ڊاڪٽر، مقدمو ’گاهن سان ڳالهيون‘ سنڌ ادبي بورڊ 2014
- (9) جوڻيجو عبدالجبار ڊاڪٽر ’سنڌي ادب جي مختصر تاريخ‘ زيب ادبي مرڪز 1983 ص 35
- (10) گرامي، غلام محمد، ’مشرقي شاعري جا فني قدر ۽ رجحانات‘ سنڌي ادبي بورڊ 1992 ص 148
- (11) سيد مظهر جميل، ’جديد سنڌي ادب اڪيڊمي‘ بازيفت لاهور 2004 ص 715
- (12) ميمڻ فهميده حسين، ايڊيٽر: ’انسائيڪلو پيڊيا سنڌيانا‘ سنڌي لئنگئيج اٿارٽي 2002 ص 2006
- (13) الانا، غلام علي ڊاڪٽر ’گنان شناسي‘ ڪويتا پبليڪيشن حيدرآباد 2016 ص 236
- (14) فياض لطيف، ڊاڪٽر، ’شيخ اياز جا دوها‘، سمبارا پبليڪيشن حيدرآباد 2018 ص 16
- (15) ميمڻ عبدالمجيد ڊاڪٽر ’بيت: سناء ۽ اوسر‘ مهراڻ اڪيڊمي، 2002 ص 47
- (16) سرسوتي سرن ڪيف مترجم ’بگت ڪير‘ تاليف هري اوده نڪشن هائوس لاهور 2009 ص 119 کان 150 تائين
- (17) ڪنمال ڊاڪٽر جوڻيجو عبدالجبار سنڌالاجي 2002 ص 100
- (18) فياض لطيف، ڊاڪٽر، ’شيخ اياز جا دوها‘، سمبارا پبليڪيشن حيدرآباد 2018 ص 24
- (19) جوڻيجو، عبدالجبار، ڊاڪٽر ’ڪنمال‘ انسٽيٽيوٽ آف سنڌالاجي يونيورسٽي 2002 ص 100
- (20) گربخشاڻي هوتچند مولچند ’شاهه جو رسالو‘ ثقافت کاتو، حڪومت سنڌ 2012 ص 74

- (21) تيرت داس هوتچند 'سنڌي موسيقي جا تار'، مترجم شيخ خليل الرحمن، ثقافت کاتو حڪومت سنڌ 2011 ص 87_88
- (22) ميمڻ عبدالمجيد ڊاڪٽر 'بيت: سٽاءُ ۽ اوسر' مهراڻ اڪيڊمي، 2002 ص 50_51
- (23) جوڻيجو عبدالجبار ڊاڪٽر 'شاهه جي رسالي جو مطالعو' مهراڻ اڪيڊمي 2005 ص 47
- (24) گبول، مشتاق 'شاعري جون صنفون' روشني پبليڪيشن ڪنڊيارو 2017 ص 64، 68
- (25) بلوچ ڊاڪٽر نبي بخش شاهه لطف الله قادر جو ڪلام، ثقافت کاتو حڪومت سنڌ 2010 ص 91_95
- (26) انصاري عثمان علي 'شاهه جو رسالو'، ثقافت کاتو حڪومت سنڌ ڇاپو 2013 ص 239
- (27) بگت کبير، هري اوده، نڪشن لاهور 2009 ص 2018
- (28) آڏواڻي پيرو مل مهرچند 'سنڌ جو سيلاني'، ڀاڱو پهريون، گلشن پبليڪيشن 2004 ص 40
- (29) بلوچ، نبي بخش خان ڊاڪٽر 'سنڌي ۽ هندي شاعري جو لاڳاپو' مرتب: ڊاڪٽر انور فگار هڪٽرو 2014 ص 44
- (30) ساڳيو ص 47
- (31) جوڻيجو، عبدالجبار، ڊاڪٽر 'ڪنمال' انسٽيٽيوٽ آف سنڌالاجي يونيورسٽي 2002 ص 101
- (32) هيرو نڪر 'قاضي قادن جو ڪلام'، روشني پبليڪيشن ڪنڊيارو 1996 ص 64
- (33) ساڳيو ص 40
- (34) ساڳيو ص 84
- (35) سيد عبدالڪريم شاهه 'بيان العارفين تنبيه الغافلين'، مصنف محمد رضا بن عبدالواسع، تحقيق ترجمو ڊاڪٽر عبدالغفار سومرو، سنڌي ادبي بورڊ 2007 ص 79
- (36) ساڳيو ص 102
- (37) ساڳيو ص 205
- (38) بلوچ ڊاڪٽر نبي بخش شاهه لطف الله قادري جو ڪلام، ثقافت کاتو حڪومت سنڌ 2010 ص 95
- (39) ساڳيو ص 95
- (40) ساڳيو ص 98
- (41) ميمڻ محمد سليم پروفيسر 'ڪلاچي'، شاهه عبداللطيف ڀٽائي چيئر ڪراچي 2017 ص 95
- (42) ساڳيو ص 97
- (43) ساڳيو ص 97

- (44) شيخ نفيس احمد ناشاد ايديتر 'مهران' شيخ اياز نمبر۔ سنڌي ادبي بورڊ 2005 ص 22
- (45) ساڳيو ص 23
- (46) ساڳيو ص 22
- (47) عباسي، ظفر، ڊاڪٽر 'سنڌي شاعري جون صنفون ۽ صنعتون' سنڌي ٻوليءَ جو با
اختيار ادارو، ص 97
- (48) ساڳيو ص 97
- (49) ساڳيو ص 97
- (50) مرزا قليچ بيگ 'رسالا ڪريمي' مرزا قليچ بيگ چيئر يونيورسٽي آف سنڌ 2011 ص 61
- (51) ميمڻ عبدالمجيد ڊاڪٽر 'بيت: سٺاءُ ۽ اوسر' مهران اڪيڊمي، 2002 ص 557
- (52) ساڳيو، ص 558

(53) Sindhipeoplesblogspot.com/06/07/2021